



सूचना एवं जनसम्पर्क विभाग, बिहार

# प्रेस विज्ञप्ति

संख्या- 307  
08/03/2010

बिहार के विकास की यात्रा चल रही है :- मुख्यमंत्री

पटना, 08 मार्च 2010 :- बिहार के मुख्यमंत्री श्री नीतीश कुमार ने आज सिवाला दानापुर में हिन्दुस्तान की नई प्रेस का बटन दबाकर उद्घाटन किया। इस अवसर पर होटल मौर्या में आयोजित हिन्दुस्तान प्रगति के रंग कार्यक्रम में नये व आकर्षक रंगों के साथ प्रकाशित हिन्दुस्तान समाचार पत्र का विधिवत अनावरण किया।

इस अवसर पर सभा को संबोधित करते हुये मुख्यमंत्री ने कहा कि बिहार के विकास की यात्रा चल रही है। बिहार के लोगों में यह भावना प्रबल हो चुका है कि बिहार का विकास करना है। अब लोगों में बिहारीपन की भावना जागृत हुई है। बिहारी कहलाना अब अपमान नहीं शान का विषय है। बिहार के विकास के लिए बिहारवासियों ने संकल्प लिया है। परिणामस्वरूप बिहार का विकास दर आज 11.03 प्रतिशत से भी बढ़कर 11.35 प्रतिशत हो गया है। बिहार में लोगों की दिलचस्पी बढ़ी है। अन्तर्राष्ट्रीय ख्याति प्राप्त समाचार पत्र इकोनॉमिक्स टाइम्स एवं न्यूजवीक जैसी अन्तर्राष्ट्रीय ख्याति प्राप्त पत्रिका बिहार के विकास की कहानी को प्रमुखता से स्थान दे रही है। उन्होंने कहा कि हिन्दुस्तान आगे बढ़ रहा है, यह प्रमाण है कि बिहार आगे बढ़ रहा है।

मुख्यमंत्री ने हिन्दुस्तान समाचार पत्र परिवार को धन्यवाद एवं बधाई देते हुये कहा कि हिन्दुस्तान ने एक सौ करोड़ रुपये का निवेश कर एक अत्याधुनिक प्रिंटिंग प्रेस की स्थापना की है। उन्होंने हिन्दुस्तान परिवार का आह्वान किया कि वे दूसरे को भी बिहार में निवेश के लिए प्रेरित करें। उन्होंने हिन्दुस्तान द्वारा चार पेज का नौजवानों के लिए परिशिष्ट शुरू करने को बेहतरीन पहल बताया। उन्होंने कहा कि बिहार में उद्यमशीलता, मेधा एवं परिश्रम करने वाले लोगों की कमी नहीं है। ऐसे लोगों की सफलता की कहानी हिन्दुस्तान सहित अन्य समाचार पत्रों में छपती है तो ऐसी कहानी से लोग प्रेरणा लेते हैं और समाज पर इसका बहुत अच्छा प्रभाव पड़ता है।

मुख्यमंत्री ने कहा कि संचार के क्षेत्र में अद्भुत क्रान्ति हुई है। इलेक्ट्रॉनिक मीडिया के विकास के बावजूद भी अखबारों का सदैव महत्व बरकरार रहेगा। लोकतंत्र में जनता को सूचना प्राप्त करने का अधिकार है और चतुर्थ स्तम्भ के रूप में समाचार पत्र लोगों को सूचनायें उपलब्ध कराती है। हिन्दुस्तान समाचार पत्र के लिए अलग कंपनी का गठन किया जाना यह हिन्दी की जीत है। इसे हिन्दी अखबार बहुत आगे बढ़ सकेगा। उन्होंने कहा कि हमलोग अंग्रेजी को पढ़ाई का माध्यम बनाये जाने के खिलाफ हैं लेकिन अंग्रेजी की जानकारी होनी चाहिये। अंग्रेजी अखबार के माध्यम से नई पीढ़ी के लोग अपनी भाषाओं को दुरुस्त कर सकते हैं और उनका शब्द भंडार बढ़ सकता है। उन्होंने कहा कि बिहार में विकास का दारोमदार कृषि पर निर्भर है। कृषि रोड मैप के द्वारा कृषि का सर्वांगीण विकास के लिए सरकार तत्पर है। कृषि के विकास से बिहार का विकास दर और बढ़ेगा।

इस अवसर पर श्री राजीव वर्मा सी0ई0ओ0 हिन्दुस्तान टाइम्स, श्री शशि शेखर, प्रधान संपादक हिन्दुस्तान, यू0टी0आई0 के अध्यक्ष सह प्रबंध निदेशक श्री बी0के0 सिन्हा, राजद के प्रदेश अध्यक्ष श्री अब्दुलबारी सिद्दीकी, बिहार विधान परिषद के सभापति श्री ताराकान्त झा ने

भी अपने-अपने सारगर्भित विचार व्यक्त किये। इस अवसर पर वाई0सी0 अग्रवाल ने स्वागत भाषण किया। स्थानीय संपादक हिन्दुस्तान श्री अक्कु श्रीवास्तव ने धन्यवाद ज्ञापन किया। इस अवसर पर अनेक गणमान्य व्यक्ति उपस्थित थे।

\*\*\*\*\*